

Jagran

रिक्त पदों पर भर्ती की उठाई गई मांग

भारतीय रेलवे संकेत एवं दूरसंचार कर्मचारी अनुरक्षक संघ के आह्वान पर विभिन्न मांगों को लेकर देश के अन्य जगहों के समान दक्षिण पूर्व रेलवे अंतर्गत खड़गपुर में भी रेलवे के संकेत व दूरसंचार कर्मियों की ओर से गुरुवार को धरना दिया। धरने का आयोजन साउथ साइड स्थित खड़गपुर मंडल रेल प्रबंधक कार्यालय के समक्ष किया गया।

धरने के पहले संगठन की ओर से क्षेत्र में जुलूस भी निकाला गया। धरने में संगठन के अध्यक्ष नवीन कुमार, महासचिव आलोक चंद्र प्रकाश, अमित कुमार, कमलेश सह समेत तमाम कर्मचारी मौजूद रहे। वक्ताओं ने रेलवे प्रशासन पर संकेत व दूरसंचार कर्मियों के साथ अन्याय करने का आरोप लगाया, वहीं संकेत व दूरसंचार विभाग में करीब 80 हजार रिक्त पदों पर कर्मचारियों की भर्ती न किए जाने को लेकर भी संगठन की ओर से नाराजगी जताई गई। संगठन के अध्यक्ष नवीन कुमार ने कहा कि आए दिन विभिन्न मंडलों में रेलवे प्रशासन की ओर से संकेत व दूरसंचार कर्मियों को अकारण परेशान व सजा दिए जाने की घटनाएं हो रही हैं। कर्मचारियों पर काम का बोझ काफी ज्यादा है। जिसके कारण कर्मचारी मानसिक तनाव में रहते हैं। कर्मचारियों को अक्सर किसी न किसी वजह से निलंबित कर दिया जाता है। रिक्त पदों पर कर्मचारियों की भर्ती करने, कर्मियों को अकारण परेशान करने वाले दोषी रेल अधिकारियों के खिलाफ कार्रवाई आदि की मांगों को रेल प्रशासन को ज्ञापन भी दिया गया।